

वरुण गांधी पर रासुका हिन्दुओं का अपमान- विहिप प्रवक्ता

नई दिल्ली, सोमवार ३० मार्च २००९.



विश्व हिन्दू परिषद के राष्ट्रीय प्रवक्ता डॉ. सुरेन्द्र जैन ने पीलीभीत से बीजेपी प्रत्याशी वरुण गांधी को राष्ट्रीय सुरक्षा कानून के तहत न्यायिक हिरासत में भेजे जाने पर तीखी प्रतिक्रिया व्यक्त करते हुए कहा कि यह हिन्दुओं का अपमान है और हिन्दू समाज इसका उचित प्रतिकार करेगा.

आज नई दिल्ली में एक संवाददाता सम्मलेन को संबोधित करते हुए उन्होंने कहा कि वरुण गांधी की उस तथाकथित सीडी में ऐसी कोई बात नहीं है जिससे उनके ऊपर राष्ट्रीय सुरक्षा कानून और धारा ३०७ लगाया जा रहा है. डॉ. जैन ने कहा कि भारत में इमाम बुखारी, मुख्तार अंसारी, महबूबा मुफ्ती, आजम खां और यासीन मालिक जैसे कई लोग हैं जिन्होंने भारत विरोधी भाषण दिये, दंगे कराये, हिंदुस्तान मुर्दाबाद के नारे को बुलंद किया लेकिन उनके ऊपर कभी भी राष्ट्रीय सुरक्षा कानून (रासुका) के तहत न्यायिक कार्यवाही नहीं की गयी. विहिप प्रवक्ता ने कहा कि १९८४ के सिक्ख विरोधी दंगों में जिनके नाम खुलकर सामने आये उन पर राष्ट्रीय सुरक्षा कानून नहीं लगा जबकि ये सभी रासुका के दायरे में आते हैं. वरुण गांधी ने अपना वक्तव्य भारत माता की जय के साथ खत्म किया था जिनको गिरफ्तार करना काफी दुर्भाग्यपूर्ण है. एक वर्ग विशेष के राजनैतिक लाभ के लिए रासुका का प्रयोग काफी खतरनाक होगा. उन्होंने कहा कि जो जिहादियों के विरुद्ध आवाज उठाते हैं उनको यहाँ की सेकुलर सत्ता बर्बाद करने के लिए खड़ी हो जाती है.